

ಬಿ) ಸದರಿ ವಿದ್ಯಾರ್ಥಿನಿಲಯಗಳಲ್ಲಿದ್ದ ೧೯೮೪-೮೫ರ ವಿದ್ಯಾರ್ಥಿಗಳ ಸಂಖ್ಯೆ ಎಷ್ಟು ; ಮತ್ತು ಅವರಿಗಾಗಿ ತಲಾ ಒಂದು ವರ್ಷಕ್ಕೆ ಎಷ್ಟು ಹಣವನ್ನು ಖರ್ಚುಮಾಡಲಾಗುತ್ತದೆ ?

ಸಿ) ಶಹಬಾದ್ ಕ್ಷೇತ್ರದಲ್ಲಿ ಯಾವ ಯಾವ ಕಡೆಗಳಲ್ಲಿ ಈ ಸೌಕರ್ಯವಿದೆ ಮತ್ತು ಸದರಿ ವಿದ್ಯಾರ್ಥಿನಿಲಯಗಳು ತಮ್ಮದೇ ಆದ ಕಟ್ಟಡಗಳನ್ನು ಹೊಂದಿವೆಯೇ ? ಇದಕ್ಕೆ ಉತ್ತರವಾಗಿ ಶಹಾಬಾದ್‌ನಲ್ಲಿರತಕ್ಕಂತಹ ವಿದ್ಯಾರ್ಥಿನಿಲಯಕ್ಕೆ ಸ್ವಂತ ಕಟ್ಟಡವಿದೆಯೆಂದು ಹೇಳಿದ್ದಾರೆ.

ಶ್ರೀ ಕೆ. ಬಿ. ಶಾಣಪ್ಪ. — ಮಾನ್ಯ ಸಭಾಧ್ಯಕ್ಷರೇ, ಶ್ರೀ ಲಕ್ಷ್ಮೀಸಾಗರವರೂ ಹೇಳಿದ ಉತ್ತರವನ್ನು ನಾನು ಒಪ್ಪುವುದಕ್ಕಾಗುವುದಿಲ್ಲ. ವಿದ್ಯಾರ್ಥಿನಿಲಯಗಳ ಹೆಸರುಗಳನ್ನು ಏನು ಹೇಳಿದ್ದಾರೆ, ಅದು ನನ್ನ ಕ್ಷೇತ್ರಕ್ಕೆ ಸಂಬಂಧಪಟ್ಟಿದ್ದಲ್ಲ. ನಾನು ಗುಲ್ಬರ್ಗಾದ್ದು ಕೇಳಿಲ್ಲ.

ಶ್ರೀ ವಿ. ಏಲ್, ಪಾಟೀಲ್. — ನಾನು ಗುಲ್ಬರ್ಗಾದ್ದು ಮತ್ತು ಶಹಾಬಾದ್ನ ಎರಡೂ ಕೊಟ್ಟಿದ್ದೇನೆ. ತಮಗೆ ಬೇಕಾದ್ದನ್ನು ನೋಡಿಕೊಳ್ಳಬಹುದು.

ಹೊಸದುರ್ಗ ತಾಲ್ಲೂಕಿನ ಅರಣ್ಯಭೂಮಿಯಲ್ಲಿ ಒತ್ತುವರಿ ಮಾಡುತ್ತಿರುವ ಜಮೀನಿನಲ್ಲಿ ಅರಣ್ಯ ಬೆಳೆಸುವುದು.

೩೬೮. ಶ್ರೀ ಜಿ. ರಾಮದಾಸ್ (ಹೊಸದುರ್ಗ). — ಈ ಕೆಳಕಂಡ ಪ್ರಶ್ನೆಗಳಿಗೆ ಮಾನ್ಯ ಶ್ರೀ ಅರಣ್ಯ ರಾಜ್ಯ ಮಂತ್ರಿಗಳು ದಯೆಯಿಟ್ಟು ಉತ್ತರಿಸುವರೆ ?

ಅ) ಹೊಸದುರ್ಗ ತಾಲ್ಲೂಕಿನಲ್ಲಿ ಅರಣ್ಯ ಇಲಾಖೆಯ ಜಮೀನುಗಳನ್ನು ರೈತರು ಒತ್ತುವರಿ ಮಾಡಿದ್ದಾರೆಯೇ ?

ಆ) ಇಂತಹ ಜಮೀನುಗಳಲ್ಲಿ ಅರಣ್ಯ ಬೆಳೆಸಲು ಸರ್ಕಾರದವರು ಉದ್ದೇಶಿಸಿದ್ದಾರೆಯೇ ?

ಇ) ಹಾಗಿದ್ದಲ್ಲಿ ಎಷ್ಟು ಲಕ್ಷ ಸಸಿಗಳನ್ನು ನೆಡಲು ಕ್ರಮ ಕೈಗೊಳ್ಳಲಾಗಿದೆ ?

ಈ) ೧೯೮೪-೮೫ರಲ್ಲಿ ಎಷ್ಟು ಸಸಿ ನೆಡಲಾಯಿತು ಮತ್ತು ಇದಕ್ಕಾಗಿ ವೆಚ್ಚಮಾಡಿದ ಹಣ ಎಷ್ಟು ?

ಉ) ಹೊಸದುರ್ಗ ನೆಡಲಾದ ಸಸಿಗಳಿಗೆ ಬಲವಾದ ಬೀಲಿ ಹಾಕಿಸುವ ಉದ್ದೇಶ ಇದೆಯೇ ?

ಶ್ರೀ ಬಿ. ಎ. ಜಿ. ವಿಜಯ (ಅರಣ್ಯ ರಾಜ್ಯ ಮಂತ್ರಿಗಳು). —

ಅ) ಹೊಸದುರ್ಗ ತಾಲ್ಲೂಕಿನಲ್ಲಿ ಸುಮಾರು ೫೪ ಹೆಕ್ಟೇರು ಅರಣ್ಯ ಪ್ರದೇಶಗಳಲ್ಲಿ ರೈತರು ಒತ್ತುವರಿ ಮಾಡಿರುತ್ತಾರೆ.

ಆ) ಅರಣ್ಯದ ರಕ್ಷಣೆಯ ದೃಷ್ಟಿಯಿಂದ ರೈತರಿಂದ ಒತ್ತುವರಿಯಾದ ಜಾಗದಲ್ಲಿ ಅರಣ್ಯ ಬೆಳೆಸಲು ಕ್ರಮ ಕೈಗೊಳ್ಳಲಾಗಿದೆ.

ಇ) ಸುಮಾರು ೫೦,೦೦೦ ವಿವಿಧ ಜಾತಿಯ ಸಸಿಗಳನ್ನು ಇದುವರೆಗೂ ಒತ್ತುವರಿಯಾದ ಜಾಗದಲ್ಲಿ ನೆಡಲಾಗಿದೆ.

ಈ) ೧೯೮೪-೮೫ರಲ್ಲಿ ಸುಮಾರು ೭ ಹೆಕ್ಟೇರು ಒತ್ತುವರಿ ಪ್ರದೇಶದಲ್ಲಿ ೧೪,೦೦೦ ಸಸಿಗಳನ್ನು ನೆಡಲಾಗಿದೆ. ಇದಕ್ಕೆ ೨೧,೦೦೦ ರೂಪಾಯಿಗಳು ಖರ್ಚಾಗಿದೆ.

ಉ) ಸಾಧ್ಯವಾದ ಕಡೆಗಳಲ್ಲಿ ಬೀಲಿಯನ್ನು ಹಾಕಲಾಗಿದೆ. ಉಳಿದ ಕಡೆಗಳಲ್ಲಿ ಜಾನುವಾರು, ಬರದ ಹಾಗೆ ಆಳವಾದ ಅಳಿಗಳನ್ನು ತೆಗೆಯಲಾಗಿದೆ.

ಶ್ರೀ ಜಿ. ರಾಮದಾಸ್. — ಮಾನ್ಯ ಅಧ್ಯಕ್ಷರೇ, ನಮ್ಮ ಕ್ಷೇತ್ರದಲ್ಲಿ ಈಗ ಮಾನ್ಯ ಸಚಿವರು ಅಪ್ಪಣೆ ಕೊಡಿಸಿದ ಹಾಗೆ, ಅನೇಕ ಭೂರಹಿತ ವರ್ಗದವರು ಹತ್ತಾರು ವರ್ಷಗಳಿಂದ ಜಮೀನನ್ನು ಹಂಗಾಮಿ ಸಾಗುವಳಿ ಮಾಡಿಕೊಂಡು ಬಂದಿದ್ದಾರೆ. ಅದನ್ನು ಖಾಯಂ ಮಾಡಿ, ಅವರಿಗೆ ಸಾಗುವಳಿ ಚೀಟಿಯನ್ನು ಆದಷ್ಟು ಬೇಗ ಮಂಜೂರು ಮಾಡಬೇಕೆಂದು ನಾನು ವಿನಂತಿಸಿಕೊಳ್ಳುತ್ತೇನೆ.

**ಶ್ರೀ ಬಿ.ಎ. ಜೀವಿಜಯ.**—ಮಾನ್ಯ ಅಧ್ಯಕ್ಷರೇ, ೧೯೭೮ನೇ ಇಸವಿಗಿಂತ ಹಿಂದೆ, ಏನು ಒತ್ತುವರಿ ಯಾದ ಜಮೀನು ಇದೆ. ಅದನ್ನು ಖಾಯಂಗೊಳಿಸುವುದಕ್ಕೆ ರಿಕಾರ್ಡ್‌ಗಳನ್ನು ತಯಾರು ಮಾಡಬೇಕೆಂದು ಅರಣ್ಯ ಇಲಾಖೆಯ ಅಧಿಕಾರಿಗಳಿಗೆ ತಿಳುವಳಿಕೆಯನ್ನು ಕೊಡಲಾಗಿದೆ. ಅದಕ್ಕೋಸ್ಕರ ಆಯಾಯ ಕ್ಷೇತ್ರದ ಶಾಸಕರನ್ನೊಳಗೊಂಡ ಒಂದು ಸಮಿತಿಯನ್ನು ಈಗಾಗಲೇ ರಚನೆಮಾಡುವುದಕ್ಕೆ ನಿರ್ದೇಶನ ವನ್ನು ಕೊಡಲಾಗಿದೆ. ೧೯೭೮ನೇ ಇಸವಿಯಿಂದ ಈಚೆಗೆ ಎಲ್ಲೆಲ್ಲಿ ಅತಿಕ್ರಮಣವಾಗಿದೆ, ಅದನ್ನು ಸಕ್ರಮಣ ಗೊಳಿಸುವುದಕ್ಕೆ ಸಾಧ್ಯವಿಲ್ಲ ಕಾರಣ, ೧೯೮೦ನೇ ಇಸವಿಯ ಅರಣ್ಯ ಸಂರಕ್ಷಣಾ ಕಾಯಿದೆಯ ಪ್ರಕಾರ, ಇದನ್ನು ಮಾಡುವುದಕ್ಕೆ ಬರುವುದಿಲ್ಲ.

**ಶ್ರೀ ಬಿ.ಎಸ್. ಯಡಿಯೂರಪ್ಪ.**—ಹಿಂದೆ ಇದರ ಬಗ್ಗೆ ಈ ಸದನದಲ್ಲಿ ಮಾನ್ಯ ಮಂತ್ರಿಗಳೂ ಒತ್ತುವರಿಯಾದ ಜಮೀನನ್ನು ಸಕ್ರಮಣಗೊಳಿಸುವುದರ ಬಗ್ಗೆ ಭರವಸೆ ಕೊಟ್ಟಿದ್ದರು. ಬಡವರ ಬಗ್ಗೆ ಕಾಳಜಿ ವಹಿಸಬೇಕು. ಬಿಗಿಯಾದ ನಿಲುವಳಿ ತಾಳಬಾರದೆಂದು ನಾನು ತಮ್ಮಲ್ಲಿ ವಿನಂತಿಸಿಕೊಳ್ಳುತ್ತೇನೆ.

**ಶ್ರೀ ಜಿ. ರಾಮದಾಸ.**—ಆಳವಾದ ಗುಂಡಿಗಳನ್ನು ಒಡೆದಿದ್ದರೂ ಕೂಡ, ಅದರಿಂದ ಏನು ಪ್ರಯೋಜನವಾಗುವುದಿಲ್ಲ ದನಕರುಗಳು ನುಗ್ಗುವುದನ್ನು ತಪ್ಪಿಸುವುದಕ್ಕೋಸ್ಕರ ಆ ರೀತಿ ಮಾಡಿದ್ದಾರೆ. ಬಡವರಿಗೆ ಅನುಕೂಲ ಮಾಡಿಕೊಡುವುದರ ಬಗ್ಗೆ ಸರ್ಕಾರದವರು ಸೂಕ್ತ ಕ್ರಮ ತೆಗೆದುಕೊಳ್ಳಬೇಕೆಂದು ಮನವಿ ಮಾಡಿಕೊಳ್ಳುತ್ತೇನೆ.

**ಶ್ರೀ ಬಿ.ಎ. ಜೀವಿಜಯ.**—ಮಾನ್ಯ ಸದಸ್ಯರ ಸಲಹೆಯನ್ನು ನಾನು ಒಪ್ಪಿಕೊಳ್ಳುತ್ತೇನೆ.

ನಗರ ಪ್ರದೇಶಗಳಿಗೆ ಹೆರಿಗೆ ಭತ್ಯೆ ಅನ್ವಯ ಮಾಡುವ ಬಗ್ಗೆ

**ಶ್ರೀ ಬಿ. ಎಸ್. ಯಡಿಯೂರಪ್ಪ (ಶಿಕಾರಿಪುರ).**—ಈ ಕೆಳಕಂಡ ಪ್ರಶ್ನೆಗಳಿಗೆ ಮಾನ್ಯ ಸಮಾಜ ಕಲ್ಯಾಣ ಮಂತ್ರಿಗಳಿಗೆ ದಯೆಯಿಟ್ಟು ಉತ್ತರಿಸುವರೆ ?

ಹೆರಿಗೆ ಭತ್ಯೆ ಕೊಡುವ ಯೋಜನೆ ಈಗ ಕೇವಲ ಗ್ರಾಮಾಂತರ ಪ್ರದೇಶದ ಕೂಲಿ ಕಾರ್ಮಿಕರಿಗೆ ಮಾತ್ರ ಅನ್ವಯವಾಗಿದ್ದು, ಇದನ್ನು ತಾಲ್ಲೂಕು ಕೇಂದ್ರಗಳಿಗೆ ಮತ್ತು ನಗರ ಪ್ರದೇಶಗಳಿಗೆ ಅನ್ವಯ ಮಾಡುವ ಸಲಹೆ ಏನಾದರೂ ಸರ್ಕಾರದವರಲ್ಲಿ ಇದೆಯೇ?

**ಶ್ರೀ ವಿ. ಎಲ್. ಪಾಟೀಲ್.**—ಸಮಾಜ ಕಲ್ಯಾಣ ಮಂತ್ರಿಗಳು

ಹಾದು ಸರ್ಕಾರದ ಪರಿಶೀಲನೆಯಲ್ಲಿದೆ.

ಸಂಖ್ಯೆ ಎಸ್‌ಡಬ್ಲ್ಯೂಎಲ್‌ ೮೫ ಎಸ್‌ಡಬ್ಲ್ಯೂಡಬ್ಲ್ಯೂ ೮೫.

**ಶ್ರೀ ಬಿ.ಎಸ್. ಯಡಿಯೂರಪ್ಪ.**—ಮಾನ್ಯ ಅಧ್ಯಕ್ಷರೇ, ತಮ್ಮ ಮೂಲಕ ಒಂದು ಪ್ರಾರ್ಥನೆ. ಒಂದಲ್ಲ ಒಂದು ಕಾರಣಕ್ಕೆ ನಗರ ಪ್ರದೇಶಗಳಲ್ಲಿ ವಾಸಮಾಡುವಂತಹ ಬಡವರು ಸರ್ಕಾರದ ಈ ಎಲ್ಲಾ ಸವಲತ್ತುಗಳಿಂದಲೂ ವಂಚಿತರಾಗುತ್ತಿದ್ದಾರೆ. ಈಗ ಹೆರಿಗೆ ಭತ್ಯೆವನ್ನು ಸರ್ಕಾರದವರು ಕೊಡುವುದಕ್ಕೆ ತೀರ್ಮಾನ ಮಾಡಿದ್ದಾರೆ. ಇದನ್ನು ಯಾವಾಗ ಜಾರಿಗೆ ಕೊಡುತ್ತೀರಿ.

**ಶ್ರೀ ವಿ. ಎಲ್. ಪಾಟೀಲ್.**—ಮಾನ್ಯ ಅಧ್ಯಕ್ಷರೇ, ಜನತಾ ಸರ್ಕಾರ ಬಂದ ಮೇಲೆ ಹೆರಿಗೆ ಭತ್ಯೆ ಕೊಡುವ ಪ್ರಶ್ನೆ ಉದ್ಭವಿಸಿದೆ. ೧೯೮೪ರಲ್ಲಿ ಇದನ್ನು ಸರ್ಕಾರ ಅಮಲಿನಲ್ಲಿ ತಂದಿದೆ. ಈಗ, ಎಷ್ಟು ಜನಗಳಿಗೆ ಕೊಡಬೇಕು ಎನ್ನುವುದರ ಬಗ್ಗೆ ಮಾಹಿತಿಗಳನ್ನು ಕ್ರೋಢೀಕರಿಸಲಾಗುತ್ತಿದೆ.

**ಶ್ರೀ ಜಿ. ರಾಜುಗೌಡ.**—ಸ್ವಾಮಿ, ಬೇರೆ ರಾಜ್ಯಗಳಿಂದ ಬಂದಂತಹರು ಇಲ್ಲಿ ಮಕ್ಕಳನ್ನು ಪಡೆದು, ಹೆರಿಗೆ ಭತ್ಯೆಗೆ ಅರ್ಜಿ ಹಾಕಿದರೆ, ಅಂತಹವರಿಗೂ ಕೂಡಾ ಮಂಜೂರು ಮಾಡುತ್ತೀರಾ? ಆಮೇಲೆ, ಒಂದು ಅಥವಾ ಎರಡು ಮಕ್ಕಳು ಆಗಿ ಸತ್ತರೆ ಹೋದರೆ, ೩ನೇ ಮಗುವಾದರೆ, ಅಂತಹವರಿಗೂ ಹೆರಿಗೆ ಭತ್ಯೆವನ್ನು ಕೊಡುತ್ತೀರಾ?

**ಶ್ರೀ ವಿ. ಎಲ್. ಪಾಟೀಲ್.**—ಕರ್ನಾಟಕದಲ್ಲಿ ಇದ್ದು, ಮತದಾನದ ಪಟ್ಟಿಯಲ್ಲಿರತಕ್ಕವರಿಗೆ ವಂಶಕ್ಕೆ ಕರ್ನಾಟಕದಲ್ಲಿ ನಿವೇಶನ ಇರತಕ್ಕವರಿಗೆ ಮಾತ್ರ ಹೆರಿಗೆ ಭತ್ಯೆವನ್ನು ಕೊಡಲಾಗುವುದು.